

145096 - غیر ملک میں کام کرتا ہے اور اپنی زکاة اپنے ملک میں ارسال کرتا ہے

سوال

سوال: کچھ غیر ملکی لوگ ایسے ممالک میں رہتے ہیں جہاں غربت بہت ہے، لیکن اس کے باوجود وہ اپنی زکاة اپنے ملک میں ہی ارسال کرتے ہیں، تو کیا ایسا کرنا درست ہے؟

پسندیدہ جواب

الحمد لله.

اصولی طور پر زکاة وہیں پر خرچ کی جائے گی جہاں پر زکاة کا موجب بننے والا مال موجود ہے، چنانچہ زکاة اسی صورت میں کہیں اور منتقل کی جائے گی جب کوئی ضرورت یا مصلحت اس بات کی متقاضی ہو؛ کیونکہ نبی صلی اللہ علیہ وسلم نے معاذ رضی اللہ عنہ کو یمن ارسال کرتے ہوئے فرمایا تھا: (انہیں یہ بتلانا کہ اللہ تعالیٰ نے ان کے مال پر زکاة فرض کی ہے جو کہ مالداروں سے لیکر انہی کے غریبوں میں تقسیم کی جائے گی) بخاری: (1395)، و مسلم: (19)

تاہم اگر کسی ضرورت اور حاجت کے بغیر ہی زکاة ایک جگہ سے دوسری جگہ منتقل کر بھی دی تو یہ غلط کام ہے، لیکن اس کی زکاة ادا ہو جائے گی، چنانچہ اسے دوبارہ زکاة ادا کرنے کا حکم نہیں دیا جائے گا۔

چنانچہ اس کے متعلق "کشاف القناع" (2/263) میں ہے کہ:

"زکاة کو اصلی جگہ سے اتنی دور نہیں لے جایا جا سکتا جہاں نماز قصر ادا کرنی پڑے، چاہے زکاة کی منتقلی رشتہ داروں کو دینے کیلئے ہو یا زکاة کے مکمل آٹھ مصارف میں زکاة تقسیم کرنے کیلئے منتقل کی جائے، نیز زکاة منتقل کرنے کی ممانعت میں زکاة جمع کرنے والا نمائندہ اور دیگر افراد سب برابر ہیں۔۔۔ تاہم اگر کوئی پھر بھی زکاة منتقل کر دے تو نصوص کے عموم کی وجہ سے اس کی زکاة ادا ہو جائے گی، کیونکہ اس نے مستحقین زکاة تک زکاة پہنچا دی ہے، اس لیے زکاة کی ادائیگی ہو جائے گی جیسے کہ اس طرح ادا کیے گئے قرض کی ادائیگی ہو جاتی ہے۔۔۔" انتہی

چنانچہ "الموسوعة الفقهية" : (23/332) میں ہے کہ:

"گزشتہ تفصیل کی روشنی میں اگر ایسی جگہ زکاة منتقل کر دی جائے جہاں زکاة منتقل نہیں کی جا سکتی، تو اس بارے میں حنفی، شافعی، اور ایک موقف کے مطابق حنبلی فقہائے کرام کا کہنا ہے کہ اس طرح زکاة ادا ہو جائے گی؛ کیونکہ زکاة کی ادائیگی زکاة کی مستحق آٹھ اقسام سے خارج نہیں ہوئی۔

جبکہ مالکی فقہائے کرام کا کہنا ہے کہ: اگر زکاة دینے والے نے ایسے علاقہ غیر کے لوگوں میں زکاة تقسیم کی جو مالی طور پر اس کے اپنے علاقے کے غریبوں جیسے تھے تو اس کی زکاة کافی ہوگی، لیکن ایسا کرنا حرام ہے؛ اور اگر اس کے اپنے علاقے کے لوگ دوسروں سے زیادہ غریب ہوں تو پھر خلیل اور دریر کے مطابق اس کی زکاة ادا نہیں ہوگی، تاہم دسوقی کا کہنا ہے کہ: موافق نے نقل کیا ہے کہ ہمارے مذہب کے مطابق ہر حالت میں زکاة ادا ہو جائے گی" انتہی

نوٹ:

اہل موسوعہ نے مذکورہ اقتباس میں شوافع سے یہ نقل کیا ہے کہ: اگر کوئی زکاة کو ایک علاقے سے دوسرے علاقے میں منتقل کرے تو یہ اس کیلئے کافی ہوگی، لیکن اس مسئلے کے بارے میں شافعی رحمہ اللہ سے دو اقوال ہیں، تاہم امام شافعی کے شاگردوں کے ہاں صحیح ترین موقف یہ ہے کہ: امام شافعی کے نزدیک زکاة کافی نہیں ہوگی" دیکھیں: "المجموع" (6/212)، "أسنى المطالب" (1/403) "فتوحات الوهاب" (4/109)

شیخ محمد بن ابراہیم رحمہ اللہ سے زکاة کو مسافت قصر یا اس سے بھی دور منتقل کرنے کے بارے میں پوچھا گیا تو انہوں نے جواب دیا:

"اس مسئلے کے بارے میں علمائے کرام کے دو مشہور اقوال ہیں، چنانچہ متاخرین ہم مذہب فقہائے کرام کے ہاں جائز نہیں ہے، تاہم اگر اس کے اپنے علاقے میں فقراء نہیں ہیں تو پھر جائز ہے، دوسرا موقف یہ ہے کہ: اگر زکاة منتقل کرنے میں کوئی مصلحت ہو تو جائز ہے، اسی موقف کو شیخ تقی الدین نے اختیار کیا ہے، اور شیخ عبد اللہ بن محمد بن عبد الوہاب کہتے ہیں کہ اسی پر عمل ہے، اور دونوں اقوال کی صورت میں زکاة ادا ہو جائے گی" انتہی

ماخوذ از: "فتاویٰ شیخ محمد بن ابراہیم" (4/98)

نیز انہوں نے یہ بھی کہا ہے کہ:

"پہلے گزرے ہوئے موقف کے قائلین کا اختلاف ہے کہ کیا اس حالت میں زکاة ادا ہو جائے گی یا نہیں؟ تو مشہور یہی ہے کہ زکاة ادا ہو جائے گی البتہ زکاة منتقل کرنا حرام یا مکروہ ہے" انتہی

ماخوذ از: "فتاویٰ شیخ محمد بن ابراہیم" (4/99)

خلاصہ :

یہ ہے کہ زکاة وہیں پر تقسیم کی جائے گی جہاں زکاة کا سبب بننے والا مال موجود ہے، تاہم اگر کوئی شرعی مصلحت ہو تو زکاة منتقل کرنے میں کوئی حرج نہیں ہے، شرعی مصلحتوں میں درج ذیل امور شامل ہیں: انسان اپنے رشتہ داروں کو یہ زکاة دے، کیونکہ اس طرح اسے زیادہ ثواب ملے گا، یا پھر جن کی طرف زکاة منتقل کی جا رہی ہے وہ شدید ضرورت مند ہیں یہ بھی شرعی مصلحت میں شامل ہے۔



اس بارے میں مزید کیلئے آپ سوال نمبر: (43146) کا مطالعہ کریں۔

واللہ اعلم۔